



د هیواد د پښتو ژبې او ادب پیاوړي او وتلي خدمتګار ښاغلي گل افضل ټکور سره ادبي مرکه

مرکه کوونکی : انجنیر عبدالقادر مسعود

ښاغلی افضل ټکور هغه تکړه او مخکښ شاعر او لیکوال دی، چې دخپل وارزښتناکو، علمي او ادبي آثارو، لیکنو او څیړنو په وسیله یې زموږ د پښتو ادب ستوري روښانه او ځلانده ساتلي دي، او خپلې ملي ژبې او افغاني ادب او فرهنگ ته یې د ستاینې او ویاړه ډک خدمتونه تر سره کړي دي او په دې لاره کې یې ډیر اغیزمنه ګامونه پورته کړي دي، چې زموږ هیواد وال او د علم او ادب مینه وال به د ده دا ټولې علمي، ادبي او هنري هلې ځلې او خدمتونه هیڅکله هیر نه کړي.

ښاغلی افضل ټکور په (۱۳۳۹) لمریز کال کې د ننګرهار ولایت د کوز کونړ په ولسوالۍ د کوتی په کلي کې په یوه علمي، ادبي او روحاني کورنۍ کې دې دنیا ته سترګې غړولي دي.

نوموړي خپلي لومړنۍ زده کړې د خپل کلي په ښوونځي کې سر ته رسولي دي، او په (۱۳۵۷) لمريز کال کې د ننګرهار ولايت په کوز کونړ ولسوالۍ کې د سيد جمال الدين له ليسي د دولسم ټولګي نه فارغ شوی دی. ده په (۱۳۶۴) لمريز کال کې خپلي لوړې زده کړې دننګرهار پوهنتون د انجینري په پوهنځي کې پای ته رسولي دي.

وروسته له دې، چې دی د انجینري د پوهنځي نه فارغ شو دافغانستان د ليکوالوپه ټولنه کې په کار پيل وکړ او د ژوندون مجلې مهتمم وه. په (۱۳۶۷) لمريز کال کې د دغې مجلې د مسوول مدير په توګه وټاکل شو. په همدغه وخت کې د انيس ورځپاڼې د ادبي مخ، چې د نکريزو پاڼه نوميدله د چلوونکي هم وه. ورپسې د څو کالو لپاره په راډيو افغانستان کې د شاعر شپه، او د ځوناناتو لپاره ده (ولولې) په نوم د ادبي خپرونو ليکوال وه.

د ټکور صاحب شعرونه، مقالې او څيړنيزې ليکنې د هيواد په بيلا بيلو خپرونو کې خپرې شوي دي. په ډيرو علمي او ادبي سيمينارونو کې يې برخه اخيستي ده. د ده چاپ شوي آثار دادي:

- ښکالو ډيسرلو: دا شعري ټولګه په (۱۳۶۵) لمريز کال کې دافغانستان دليکوالو د ټولني له خوا چاپ شوی ده.

- پرهرونه ټکورونه: دا شعري ټولګه په (۱۳۶۸) لمريز کال کې دليکوالو دټولني په زيار سره چاپ شوی ده.

- يوداغ يوټکور: دا شعري ټولګه په (۱۳۷۴) لمريز کال کې ټکور صاحب په خپل لګښت په پيښور کې چاپ کړی ده.

- دا ليکوال او دا څيري: داکتاب په (۱۳۶۴) لمريز کال کې دبیهقي دنشراتي موسسې له خوا په (۵۰۰) مخونو کې چاپ شوی دی. په دې کتاب کې د پښتو ژبې (۹۰) تنه شاعران د هغوی د ادبي آثارو د بيلګو سره معرفي شوي دي.

- د نظر غشي: دا د پښتو ژبې د نامتو شاعر ښاغلي رحمت شاه سايل د منتخبو شعرونو ټولګه ده چې د ټکور صاحب د يوې اوږدې سريزې سره د قومونو او قبایلو چارو وزارت له خوا په (۱۳۶۷) لمريز کال کې چاپ شوی دی.

- دهسک پيغله: دا د ارواښاد استاد بينوا د نا چاپو شعرونو جونګ دی چې ټکور صاحب دهيواد د پنځوس کلنو مطبوعاتو نه راټول کړي او له يوې سريزې سره يې په (۱۳۶۸) لمريز کال کې د افغانستان د ليکوالو ټولني له خوا چاپ کړی ده.

- د زخمونو پسرلی: دا د وتلي شاعر بناغلي سليم راز د شعرونو انتخابي ټولگه ده چې د ټکور صاحب له يوې سريزې سره په (۱۳۶۷) لمريز کال کې د افغانستان د قومونو او قبایلو د وزارت له خوا چاپ او خپره شوې ده.

- نوي فکرونه: دا د پښتونخوا د خيبر د سيمي د ښه شاعر بناغلي ډاکر اږيدي شعري ټولگه ده چې د ټکور صاحب په هڅه ترتيب او تدوين شوې ده او په (۱۳۶۸) لمريز کال کې د قومونو او قبایلو وزارت له خوا چاپ شوې ده.

همدا ډول د شعرونو يوه ناچاپه ټولگه او په اروپا کې د مهالنيو خپرونو په اړه يواځې چاپ ته تيار دي.

ټکور صاحب دلومړي ځل لپاره په هالنډ کې مهاجر شو او اوس د خپلې درني کورنۍ سره په لندن کې د مهاجرت شپې او ورځې سبا کوي او په لندن کې د افغان ليکوالو د فرهنگي ټولني مسوليت ور په غاړه دی چې کله کله د افغانستان د ملي ورځو، مشاهيرو او مفاخيرو په وياړ غونډې او سيمينارونه هم جوړوي.

زه د ټکور صاحب د درانه نوم سره آشنا وم. ما د ده شعرونه، مقالې او ادبي ليکنې او څيړنې په ورځپاڼو، مجلو، کتابونو او انټرنیټي سايټونو کې لوستلي وو، خو کله چې ما د ده شعري ټولگه تر لاسه کړه او زما سترگې يو وار بيا د ده په شعرونو ولگيدې او په ډيره مينه خوند او اخلاص مي دا ټولگه ولوستله نو ماته دا ذهنيت پيدا شو او زه دې ته وهڅيدم، چې د ده د ادبي او فرهنگي فعاليتونو په هکله يو څو کرښې وليکم او د ده سره يوه ادبي مرکه جوړه کړم.

- که چيرې د ده شعرونه په دقت سره ولولو، نو ويلې شو، چې د ده په شعرونو کې هنري اړخونه هم دمحتوا او مضمون په لحاظ او هم دفورم او شکل په لحاظ په ډير ښکلي خيالونو او تصويرونو کې ترسيم شوي دي. دی هغه شاعر او ليکوال دی، چې د ده شعوري او سپيڅلي مينه دخپلې ملي ژبې، د پښتون او پښتونولي سره، دملي وحدت او دخلکود اتحاد او اتفاق سره، د سولې، سوکالۍ، آزادۍ، خپلواکۍ او دموکراسۍ سره، د خلکو او وطن سره په ډير هنرمندانه شکل او ظريفانه انداز سره انځور شوي ده. دی په خپلو شعرونو کې خپله کرکه دظلم، استبداد، جنگ، وړانې او وحشت سره هم بيانوي. د ده ژور درد، ښه احساس او جذبه په دغو انځورونو کې له ورايه څرگنديږي. د بيلگې په توگه د ده دغو شعرونو ته دتاسو پام رااړوم.

غزل

زه په تا ښکلی ته په ما يي ښکلی

گله وطنه په رښتيا يې ښکلی
تپته دې نه شوله مغروره شمله
له پته ډکه په والله يې ښکلی
عشقه که ډير دې کړل دغرو ليوڼي
ما ليوڼي ته له دنيا يې ښکلی
نور بې وفا دي چې وفا دې خواړي
حسنة ته ماته بې وفا يې ښکلی
دا پښتونواله ده که دود دپښتو
سره چې تل په پښتونخوا يې ښکلی
پوه شوي که نه په انتها د منصور
داره زما په ابتدا يې ښکلی
ديار په ډيري خدا نه شوي تکور
زخمي گوگله بې دوا يې ښکلی

او يا لکه چې وايي :

څوځلي مي وړان شو سر په سر کلی
توره شپه کې گير شو د سحر کلی
ډير مي گريوانونه پکې وشکول
جوړ نه شو اشنا ستا دنظر کلی
پرې به مي لا ډير پکې سرونه شي
زه که جوړوم دا لړ او بر کلی
ای خورو ورو که چرته يونه شو
وړان به شي زموږ د يو سفر کلی

اوس په کي اغزي راتو کيدلي دي
څه شو دگاونو دمحشر کلی
ضدي دي نيولي دپښتون په څير
اخلي بدل اخلي دلته هر کلی
دا کوم بي انصافه کړو په وینو سور
دا خو و پخوا د يو تير کلی

- د ده د شعرونو او ليکنو نه معلومېږي ، چي دي خپل هدف ، موخه او موضوع په ډير
بنکلي انداز سره پيلوي او لوستونکي او اوريدونکي تر پايه له خان سره په ډيره مينه
او اخلاص سره ساتي.

- د ده په شعرونو او ليکنو کي هنري او ټولنيز شعور، ملي، وطني او عاطفي احساسات،
علمي او ادبي خبرې، اصلاحي او تنقيدي اړخونه په ډير عيني او واقعي ښکل او عالي
فکر، تصور او احساس سره ترسيم شوي دي. د بيلکي په توگه دا بيتونه وگوري:

اری شو، ویني شو، زخمی شو وطن
زما په وینو الوانی شو وطن
چي يي ساتلی و د سر په بدل
نن د هماغه لیونی شو وطن
گلونه څیلمی نه خفه ښکاریږي
وران چي په لمسه د پردي شو وطن
د آزادی د ناوې حسن وژني
دومره په زور ظلم یاغي شو وطن
نه پرې د خپل نه د پردي زړه سوزي
داسي د وخت کي جیل کي بندي شو وطن
په سپورو شونډو يي چا نوم وانخیست
د جنگ په سره اور کي ستي شو وطن

زه يې ديو زخم ټکور نه شومه
ډير مي د ميني ارمني شو وطن

او يا وايي:

په وطن کې مي د پيغلو ارمانونه اور کې سوزي
په سرو وينو مي پاللي سره گلونه اور کې سوزي
هر سحر او مازديگر مي په سرونو لوبې کيږي
يو بي سره قتل عام دی اميدونه اور کې سوزي
لرو بر ده جوړه شوي کربلا په دې وطن کې
د مرگي لوبه جاري ده هوسونه اور کې سوزي
دمنزل په هره لاره د ژوندون په هره ساه کې
دبنايست د ليونيو گريوانونه اور کې سوزي

او يا وايي

تا نه وه که ما نه وه خو ورانه شوه
دا د حق خبره کول گرانه شوه
خدایه! دې وطن کې ولي هر څه نه؟
وينه د انسان ډيره ارزانه شوه
خدايږو غورځوي مو د مرگ کندي ته
دا قافله کوم لوري روانه شوه
عقله دې زخمي زخمي وطن کې نن
لوبه د مرگي ډيره اسانه شوه
ستا دغم په جيل کې مي دغم چغه
پورته ان دظلم تر اسمانه شوه

چا وی چې د هجر زهر څله څښي

ما وی ماته پېښه له جانانه شوه

- دی په خپلو شعرونو کې دخپل تصور، خیال او فکر په وسیله دمینې ، محبت او ښکلا مختلفې برخې دطبیعت ښکلي او په زړه پورې منظرې، د پیمخواو ښاپیړیو ښایست، حسن او جمال، دمطربانو، مستانو اورندانو محفلونه، دسوز او ساز سندرې په ډیر ښکلي انداز سره څیړي او کوشش کوي، چې د ده په اشعارو کې هنري تصویرونه، انځورونه شعري کلمات او الفاظ ، خواره ترکیبونه، تشبیهات او استعارات، موسیقیت، او داسې نوری شعري ځانګړنې په ډیرو خوندور او هنري کلماتو کې په نوي خنداو رنگ سره ترسیم کړي. دبیلګې په توګه دا بیتونه لولو:

چې ژروي مي تر سهاره ګلي ستا مينه ده

چې ټوله شپه يم ناقراړه بي وفا مينه ده

ارام مي نشته په بستر کې سترګې نه پټېږي

په ټول عالم کې رسوا شوې اوس زما مينه ده

د لیونتوب حال مي لیدلی دی هر چا په سترګو

ګرېوان چې څیړي ګرځوم دا دلایلا مينه ده

او يا وايي:

احساس مي ستا د سترګو د ښو سندرې وايي

غیرت مي ستا د رلفو زولنو سندرې وايي

قسم دی ځان به ستا په مينه زه لوګی لوګی کړم

زړګی مي محبت کې د سلګو سندرې وايي

بېلتونه راته ښکاري چې آشنا به مي نن راشي

دوه سترګې مي د مينې د راتلو سندرې وايي

او يا وايي:

هاغه ده ګلونو نه تاوه شوه راتا وه شـــوه

بيامی دزخمونو نه تاوه شوه راتاووه شوه
جار دمیکدی نه شم تنده پری مـاتـه کـرم
اوبنکه می جامونو نه تاوه شوه راتاووه شوه
بنکاری نن یی بیا په زره ډیر ډیر وریدلی یم
ورانو قدمونو نه تاوه شوه راتاووه شوه
عشقه دا زما دزره دا بی باکه کوکه نن
ستا دمحلونو نه تاوه شوه راتاووه شوه

او یا وایی:

غم دی داشنا راځنی کم نه شي
ورک دی دبنایسته ستر گو دیدن نه شي
واوره لیونتوب کی مینه ډیره ده
دا لیونی فکر می دی سم نه شي
اوبنکی چی راځی نو سلکی مه وهه
گوره چی زخمی زره می ملهم نه شي
شمعی ته بلیره زه سوزیـرـمـه
پریزده چی خبر می پری صنم نه شي

او یا وایی:

جانان چی په ملاله خوله خواب نه راکوي
یارانو بڼه شوه قبر به عذاب نه راکوي
افسوس دی په پردی وطن کی دغه زما حال دی
سپړلی شو خو هیڅوک راله گلاب نه راکوي
زه هم غواړم چی ولولم دا ستا دمخ کتاب

مودی وشوی خو څوک راله کتاب نه راکوي
والله چې په يوه نغمه يي سل زړونه ټکور کړم
خو څه وکړم چې څوک راله رباب نه راکوي

او يا لکه چې وايي:

سپړلی که دچمن سوداگرانو ته موسکی دی
بنايست مور بد نصيبو ليونيانو ته موسکی دی
دا ستا تشه خندا زمور وژلو لره بس ده
قاتل ځله زمور خوندي خوارانو ته موسکی دی
د ژوند د سروکلونو د بنايست ناوي به راشي
ژوندون زما دکلي ماشومانو ته موسکی دی
خبر نه يم کرم يي څنگه سترگو کي پيدا شو
ساقی چې ميخانه کي ميخوارانو ته موسکی دی
اشنا دا ستا بنايست په دي چمن خوندي وطن کي
پوه نه شومه چې ولي دوزخيانو ته موسکی دی
دا سوی لوی زړه چې مي اشنا نه ټکور پيري
پوهيرمه غرور مي رقيبانو ته موسکی دی.

دټکور صاحب دشعرونو نه معلوميري، چې ده په هر ډول شعري فورم کي دغزل نه رانيولي تر نوي، سپين او آزاد شعر پورې خپل قلم اوچت ساتلی دی.

ټکور صاحب هغه شاعر اوليکوال دی، چې دخپلي خوږې ژبې، ادبي سلوک او کردار په درلودلو سره د خپلو يارانو او دوستانوسره په ډيره پسته او آرامه ژبه غږ پيري او د دوی په منځ کي ديو با احساسه، متواضع اومينه ناک انسان په توگه خپل ځای اومقام لري. دی يو زړه سواندی او دلويي حوصلې او سړي سيني او د بنو اوصافو او لوړو اخلاقو

ځاوند شخصیت دی. د ده دوستان او آشنایان د ده د ادبي او علمي مجلسونو نه ډیرې په زړه پورې خاطرې لري.

ډیکور صاحب د پوره پیژندگلوي لپاره ما د ده سره یو ادبي مرکه نیولې ده ، هیله ده چې د تاسو ادبي تنده پرې ماته شي.

تکور صاحب زما سلامونه او نیکې هیلې ومني. اجازه راکړی، چې خپلې پوښتنې پیل کړم:

پوښتنه: ستاسو شوق او مینه د شعر ویلو سره څنګه پیدا شوه، کوم احساس او چا دي ته وهڅولې، چې د شاعري او لیکواليو ډګر ته مو مخه کړه؟ لمرنی شعر مو کوم شعر وه؟

ځواب: د جرمني ژبې یو مشهور ناول لیکونکي یورخیم زایل نه کوم ژورنالست پوښتنه کړې وه ، چې ته خو د جرمني په هامبورګ کې اوسیرې نو ولې ستا په ناولونو کې زیاتره کرکټرونه د برلین اوسیدونکي وي ددې وجه څه ده؟

هغه ورته په ځواب کې ویلي وو چې برلین زما په سینه کې پروت دی.

نو اوس که ستاسې دپورتنې پوښتنې په ځواب کې د همدغه جرمني لیکوال خبره تکرار کړم بده به نه وي ، د شعر سره مینه مې په سینه کې اوسیرې، ورسره ژوند کوم. اوس یو له بل سره عادت شوي یو. یو له بله پرته ژوند نه شو کولی. نو دسر چینی به درته څه ووایم:

خبرې ډیرې سر یې یو واعظه

چې بې له مینې هر څه سر وخورو

یا لکه دا چې:

ژوند مې مینه مینه دی

ځکه نوم دمینې سره ژوند کوم

سرچینه یې همدا و بوله.

پوښتنه: یوشمیر لیکوالان وايي: په شاعري کې تر ټولو لویه سرچینه مینه ده که دا سرچینه نه وي نو د شاعري ډیره مهمه برخه له منځه ځي. لکه، چې حمزه بابا وايي:

مینی ته حمزه چې فکر وکړوما داهم د بنکلا یوه څپه بنکاري

مهرباني وکړی په دې هکله خپل نظر را سره شریک کړی؟

ځواب: دا ممکن تر یوه حده سمه وي چې دشعر سرچینه مینه وگڼو، خو زما په اند مطلق نه شو ویلی دلته باید موږ دمیني په اړه فکر وکړو. زموږ په ټولنه کې ډیرې شاید په دې باوروي، چې مینه له ښکلو سره مینه ده، مینه دیوه لطیف جنس سره میني ته ویل کیږي. ځکه پخوا به دغزل تعریف داسې کیده چې دلطیف جنس سره دخبرو په مانا دی. غزل عشق اومیني ته وایي، خو دغزل په پراخه لمن داسې څه بیان شول، چې هم حماسي وو او هم غنایي او عشقي، او دا عشق نه شو کولای چې یوازې دښکلي مخ سره یې وگڼو، کیدای شي یو څوک له یوه څیز سره اویو بل له یو بل څه سره مینه ولري. ځکه ښکلا پیژندنه مطلقه نه، نسبي ده. یو چا ته ممکن یو څه او بل چاته ممکن بل څه ښکلي وي.

پوښتنه: دتاسو په اند شعر ته کوم تعریف ټاکلی شو، او تاسو د یو شاعر په توگه دشعر او شاعر اغیز د یوې ټولني د خلکو په راویښولو او د دوی د ملي احساساتو په راپارولو کې څرنگه څیړي؟

ځواب: سره له دې چې دغه پوښتنه ډیره کلیشه یي ده خو بیا هم لازمه ده چې لږ ورته تم شو.

دشعر داسې کوتلې تعریف، چې دهر چا له پاره دمنلو وړ وي، تر اوسه نه شته هرچا تر خپلې وسې پورې دشعر دتعریف په اړه راز راز تعریفونه وړاندې کړي دي، څوک وایي: شعر موزون کلام دی، ځنی وایي هر هغه کلام چې وزن او قافیه ولري شعر دی، ارواښاد استاد اکادمسین کاندید صدیق روهي وایي: شعر داحساساتو او عواطفو رنگین تعبیر دی، ځنی وایي: هر هغه څه چې په زړه اثر کوي او په انسان کې جوش او جذبې پیدا کوي هغه شعر دی، زموږ دزمانې لوی شاعر ارواښاد ایوب صابر وایي:

له زړګي چې ویني وڅڅوم بیت شي

زمانې زما نقصان ته خو پام وکړه

حمید مومند وایي:

شعر نه دی دا خوناب دزخمي زړه دی

یا وتلی دستي دم له خولی دمیره دی

خوشحال خان بابا هم دشعر په اړه وایي:

لکه غشی لره بویه تیر انداز

هسی شعر لره بویه سحر ساز

همیشه دزره په لاس تله دوزن

زیات او کم له وزنه یو توری غماز

دغه شعر کې گورو، چې خان علین مکان خوشحال خان خټک به شعر کې دوزن یادونه کړی او هغه په دې عقیده دی که په شعر کې یو توری هم کم اوزیات شي نو هغه غماز دی، او په دې ډیر ټینگار کوي چې شعر یو موزون کلام دی،

شعریوی بڼکلی ناوی ته ورته دی ناوی یوازی پر نوو جامو نه بڼکلی کيږي هغی باندی باید نایینه ډیر کوشش وکړي، چې ناوی داسی سینگار کړي، چې بڼکلا یې لاپسی زیاته شي.

پوښتنه: یو شمیر لیکوالان په دې عقیده دي، چې شعر الهام دی خو یو شمیر نور وایي، چې شعر لیکل ریاضت او انساني تجربه ده. مهرباني وکړی په دې هکله خپل نظر راسره شریک کړی؟

ځواب: چیرته می لوستلي وو، چې شعر دوه ډوله لیکل کيږي چې یو ته (امد) او دې بل ته یې (اورد) وایي، خو زه په خپله دخوشحال بابا په نظر یم هغه وایي:

زه دشعریه کار هیڅ نه یم خوشال

ولی خدای می کړ پر غاړه دا مقال

چې دشعری فکر ورشي په مجلس کې

نور عالم خندا هوس کا دی ملال

چې دشعری فکر ورشي په لمانځه کې

د اعدو دال بدل کاندې په دال

چې دشعری فکر ورشي په خواړه کې

سپینی وریجی په مزه شی ورته دال

ځنی په دې عقیده دي چې دشعری اساسي توکي دغه څلور دي:

محتوا، مضمون (منځپانگه)، وزن، پیغام، او فکر. خوشحال خان بابا دشعری وزن ډیر اساسي بولي علامه اقبال لاهوري په شعر کې په پیغام ډیر ټینگار کوي هغه وایي:

شعر را مقصود گر ادم گری است

شاعری هم وارث پیغمبری است

دلته وینو، که دیو بنه شعر مطلب انسان جوړونه وي، او انسان ته دمینی او خلوص پیغام رسول وي، نو شاعر هم دپیغمبر وارث گڼلی شو. شاعر باید انسان ته داسی یو جهان جوړ کړي، چې انسان په کې مینه او بڼکلا وويني، دداسی صفاتو سره مخامخ شي چې دانسان نه انسان جوړ وي، وایي چې رب بنایسته دی او بنایسته یې خوښ دي. خوشحال خان هم په دې عقیده دی، چې شعر دفاسق او فاجر کار نه دی شاعر یا ولي دی یا ابدال هغه وایي:

شعر کار دهر فاسق دفاجر نه دی

نه دهر یوه وړسترگی دکنگال

شعر کار دسالک یا دمالک دی

دعاشق دی ددردمن دی دابدال

اوس به نو دپوښتنې نور ځواب لوستونکوته پریردو چې هغوی شعر څه بولي.

پوښتنه: د تاسو په نظر د ادبي سبک او مکتب تعریف څه دی، او یو ادبي سبک او مکتب څنگه منځ ته راځي او څنگه له منځه ځي؟ ولي په معاصره دوره کې ادبي سبک او مکتب نشته. آیا ورته کار نه ده دی شوی او که دا حق څوک نه لري؟

ځواب: ارواښاد استاد گل پاچا الفت دسبک په باره کې لیکي: (دسبک حقيقي معنا سره یا سپین زر ویلي کول او په قالب کې اچول دي، مجازا دبیان داظهار خاص طرز ته سبک وایي.)

د سبک یو څه مفصل تعریف دا ډول هم شوی دی: (د ژبې د کارولو خاصه طریقه، چې د یو لیکوال ادبي مکتب، ادبي پیر یا صنف ځانگړنه وي، سبک یې بللی شو. د لغتونو د انتخاب طرز، انځورونه او د بڼکلو ترکیبونو استعمال، د ادبي صنایعو دقیق استعمال هم د سبک په پیژندلو کې مرسته کولای شي. په دې ډول وینو چې سبک یو مثبت صفت دی، چې ځنې لیکوال یې لري او ځینې یې نه لري. زموږ د زمانې وتلی لیکوال، څیرونکی او کیسه لیکونکی استاد اسدالله غضنفر د (سبک به څنگه معلومو) تر سرلیک لاندې یوه مغتنمه او ډیره گټوره مقاله کښلې او هلته یې د سبک پر ډولونو او ادبي سبک او ستایل په اړه ډیر څه بیان کړي دي، هغه د خپلې لیکنې په یو برخه کې

ليکي: سبک داسې صفت دی، چې د يو کس ليکنې د بل نه بيلوي. سبک ته ستايل هم وايو....

د ستايل کليمه لږ تر لږه دوه مفهومه لري، چې توپير يې په کار دی. که موږ ووايو، چې فلاني ليکوال دښه فکر خاوند دی، خو ستايل نه لري نو له ستايله به زموږ مطلب يو داسې ثابت کيفيت وي، چې د ځينو ليکوالو په آثارو کې شته او د ځينو کې نه شته. د سبک په دغه تعريف کې، چې افلاتوني تعبير يې بولو، ستايل له يو بل سره دوسيلی او هدف پوره انطباق اوسمون خوړلو ته وايي، په دې حساب سبک د غوره او ښه معادل دی او دسبک څښتن هغه څوک دی، چې د وينا يو خاص انداز يې موندلی، چې د هغه په مټ خپل مطلب په دقيق ډول څرگندولی شي.)

په پښتو ادبياتو کې سبک دليکوال له نامه سره ډير شهرت موندلی دی. موږ هروخت وايو دخوشحال خان ادبي سبک، دحميد بابا سبک، درحمان بابا سبک، دلته زموږ قضاوت هم مختلف دی، مثلا که په کوم شعر کې درزم، بزم دويارونو ماتو او بريو کيسې شوې وي، وايو فلانی د خوشحال خان دسبک پيرو دی او همدابول که دتصوف مسايل په کې ومو نو بيا وايو چې درحمان بابا دسبک پيرو دی، او همداسې که نور څه پکې پيدا کړونو بيا يې به نورو پورې تړو. د پښتو په معاصرو ادبياتو کې د حمزه بابا ادبي سبک يا ادبي مکتب د خپلو ځانگړو استعارو، ترکيبونو، د ادبي صنايعو د دقيق استعمال له کبله ډير شهرت لري. په راتلونکي کې هم موږ ممکن د ځانگړي ادبي سبک او مکتب خاوندان ولرو.

پوښتنه: سپن شعريا نوی او آزادشعراو کلاسيک شعر څه توپير لري؟ يو شمير شاعران په دې عقیده دي، چې سپين يا آزاد شعر په پښتو ادب کې له ډير پخوا څخه موجود وه. تاسو په دې هکله څه نظر لری او دا راته وواياست، چې داآزاديا سپين شعرمفکوره دچاله خوا چيرته او څرنگه را پيدا شوه؟

ځواب: دنوی او آزاد شعر توپير په فورم يا چوکاټ کې دی کله، چې دمعاصروشاعرانوله پاره دغزل لمنه وړه او تنگه شوه نو هغوی مجبوره شول چې دغه دشعر پخواني فورم مات کړي. په آزاد شعرکې شاعر يوازی دشعر فورم ته تغير ورکوي، خو وزن او محتوا په شعر کې په خپل حال پاتی کيږي. نه يوازی په خپل حال بلکې پياوړی کيږي. مطلب داچې ازاد شعر دفورم له مخې ازاد خو د منځپانگې يا مضمون له پلوه قيد دی، داسې نه چې که چوکاټ مات شو نو وزن هم له منځه ولاړ. په نورو ژبو کې ممکن داآزاد شعر دود ډير پخوانی وي، خو په پښتو ژبه ليکلی ازاد شعر دشلمی پيری سوغات بللی شو. زما دمعوماتوله مخې شايد دقيق هم نه وي دپښتو لومړنی لاسته راغلی ازاد شعراروايناد علامه استادعبدالحی حبيبي ليکلی دی.

کله چې مرحوم لوی استاد حبیبی له هیواده تبعید و، او دپاکستان په کراچی کې اوسیده نو هلته یې یو اخبار چلوه په هغه وخت استاد حبیبی یو شعر لیکلی، چې لومړنی ازاد شعریې بللی شو. هغه شعر اوس زماپه لاس کې نه شته خو سرلیک او څو بیتونه مې اوس هم یادې. د شعر عنوان وو (دکورقاصده). ددغه شعر څو بیتونه داسې وه:

دکورقاصده

دکور قاصده

راته ووايه حال ديارانو

دوطن خپل.....

په پښتونخواکې دازاديا نوى شعر تاريخ دپښتو ژبې دنامتو شاعرارواښاد ايوب صابر نه پيل کيږي دهغه لومړنى ازاد شعر، چې (زما تصوير)نوميرې، دهغه وخت دشاعرانو تر منځ يوه ډيره کاميابه زياتونه او يوه نوى لاسته راوړنه وه، هغه وايي:

تصوير

دازما تصوير دى

زه چې زلمى ومه همداسى ومه

دغه کاږه کاږه بریتونه گوری

دزلمی عمر یادگارونه گوری.

زه چې زلمی ومه همداسی ومه.....

پوښتنه: زموږ یوشمیر ادبي او فرهنګي شخصیتونه په دې عقیده دي، چې د شعر په پرتله باید نثر ته زیاته پاملرنه وشي. تاسو په دې هکله څه نظر لری اوستاسو په آند دخلکوپه راویښولو او دملي احساساتوپه راپارولو کې شعر زیات اغیز لري او که نثر؟ آیا تاسو هم نثرونه لیکلي دي او که نه؟

ځواب: په یوه مشهورنړیوال ناول کې مې لوستي وو، چې دهر انسان ژوند دوه برخې لري. یوه یې له واده نه مخکې او بله یې له واده نه وروسته، له واده نه مخکې مرحله شعر ته ورته ده له بغاوت مستي، شور او زوږ نه ډکه ده، خوله واده نه وروسته مرحله هغه نثر ته ورته ده چې مستي شور او زوږ نه نلري،

د نظم په اړه زه نه د شپون غوندې مخالفت کوم او نه دنثر هغومره پلوی یم لکه شپون. زه په دې عقیده یم، چې هنرمند ایجادگر دی، تخلیق کوونکی دی، نو کله، چې دا و منو نو بیا خو هنرمند باید ازاد پریردو، هر هغه څه چې بڼه لیکلی او ایجادولی شي و دی کړي. هنرمند، شاعر او لیکوال ته دستور ورکول به سم نه وي. چې ته نظم مه لیکه او نثر ولیکه. یا نثر ډیر دی شعر ولیکه. موږ د لیکوال د ازادۍ د سلبولو حق نه لرو. پریردی څوک چې څه بڼه لیکلی شي و دی لیکي.

داسمه ده چې کله ټولنه په کلتوري او روشنفکري لحاظ وده وکړي نو په دغه وخت کې لیکوال په خپله ممکن نثر ته مخه وکړي. ځکه چې شعر په مجموع کې دخوند وسیله ده. او ډیرو مسایلو او ډیر څه شته چې د شعر په ژبه نه بیانېږي. ما په خپله هغه وخت چې په کابل کې وم ډیر زیات نثرونه لیکلي دي.

پوښتنه: د تاسو له آثارو نه معلومیږي، چې تاسو د ادبي ژانرونو سره ډیره مینه لری. آیا تاسو بهرني آثار او په ځانگړي توگه د بهرنيو شاعرانو شعرونه مطالعه کوی او که نه؟ کمو لوستلي دي نو د دغو آثارو او شعرونو اغیز پر خپله شاعرۍ څه ډول ارزوی؟

ځواب: زه په خپله د ټولو ادبي ژانرونو سره علاقه لرم، او په ډیرو کې لږ او ډیرې هلې ځلې مې کړي دي، خو که شعر یو ادبي ژانر وگڼو نو بیا مې له دې برخې سره مینه هم پاتې شوې او په دې برخه کې مې د نورو ژبو آثار هم لوستلي دي، طبعي ده، چې اوسنی ادبي پیر کې پر هر شاعر به د یو چا اغیز وي، او دا اغیز معمولاً مثبت وي. ځکه څوک چې د چا د اغیز لاندې کیږي هلته بیا د عقیدت موضوع رامنځ ته کیږي. او د دغې عقیدې په نتیجه مینه او خلوص وده کوي. زه خو خپله داسې فکر کوم، چې زما په شاعري زیات د حمزه بابا اغیز دی. په (۱۹۹۲) میلادي کال په پېښور کې د خپل یوه شاعر دوست سره چې فضل غني غني نومیده، یو مازیگر د ارواښاد استاد قلندر مومند لیدو ته ورغلم، زما دوست ورته زه معرفي کړلم، چې له کابلې دی او شاعر دی نو هغه ونه منله هغه ویل د ده کوم شعر، چې د لیکوال (لیکوال دمجلې نوم دی) چې بناغلي نورالبشر نوید په مسولیت به په هره میاشت په پېښور کې چاپیدله، په نوی گڼه کې راغلی، ما خو داسې فکر کاوه، چې دی د خیبر اوسیدونکی دی د ده غزل هو بهو د لوارگي د شاعرانو غوندې دی.

پوښتنه: تاسو د شعر په لیکلو کې کومو اساسي ټکیو او معیارونو ته زیاتره پاملرنه کوی؟ د تاسو په نظر د یو بڼه او اوچت شاعر ځانگړني کومي دي؟

ځواب: زما په نظر ديوه بڼه شاعر ځانگړنه ابتکار، بغاوت، سرکشي، د ټولني د منفي دودونو په وړاندې مقاومت، حوصله، مطالعه، مينه او رياضت دی. شاعر بايد هغه څه ټولني ته وړاندې کړي، چې د ده خلک ورته اړتيا لري، د يو بڼه هنرمند ځانگړني ډيري زياتي دي، ليکوال بايد کوشش وکړي، چې نوي او ابتکاري موضوعات بيان کړي. ارواښاد ظاهر کلاچوي د پښتو معاصر ادبي بهير خوږ ژبي شاعر وایي:

اوتی بوتی خو هر څوک ليکي ظاهره

د يو بڼه دغزل ليکل خو هنر غواړي

پوښتنه: کاظم خان شيدايي وایي:

مضمون د شعر لکه پيکر وي رنگين الفاظ يي رخت او زيور وي

ورته ضرور دي دا دواړه څيزه پيکر که هر څومره دلربا تر وي

د تاسو په آند آیا په شعر کې ښکلا شته او که نه؟ او دا راته ووايست، چې دا ښکلا څنگه پيدا شوه او د دې ښکلا اغيز څه دی؟

ځواب: شعر دمینی او درد زيرنده ده. بڼه شعر له مینې او ښایست نه پیدای. مینه ښکلاده. خدای (ج) ښکلی دی او ښکلي خوښوي (الله جميل ويحب الجمال) هر شعر ښکلا لري خو نسبي، ځينو کې ډيره او په ځينو کې کمه. په مجموع کې په شعر باندې دښکلا اغيز هم ډير زيات دی. شعر که ښکلا ونه لري نو لوستونکي به هم ونه لري.

پوښتنه: زموږ د پښتولرغونې ادب د حماسو نه ډک تاريخ لري. تاسو په پښتو ادبياتو کې او په ځانگړي توگه په شعر کې د دغو حماسو اغيز څه ډول ارزوی؟

ځواب: د پښتو شعر حماسه ده، رزم دی، ميرانه او سربښندنه ده. د پښتو شعر له حماسې سره هست شوی. د پښتولومړنۍ لاسته راغلی شعر داميرکروړسوري ويارنه ده، چې په ۱۳۹ هجري سنه کې دغور په منديش کې امير وو. او دجهان پهلوان يي باله، په تاريخ سوري کې محمدابن علی البستي داسې ليکي: چې دعباسی دولت په جنگونو کې، چې امير کروړ ډيري سوبی وکړلی نو يي دا بيتونه وويل چې (ويارنه) يي بولي هغه دادي چې شيخ کټه عليه رحمه له تاريخ سوري نه رانقل کړي دي.

زه يم زمري پر دی نری له ما اتل نه شته

په هندوسندو پر تخار او پر کابل نه شته

بل په زابل نه شته، له ما اتل نه شته

غشی دمن می ځي بریښنا پر میرځمنوباندی

په ژوبله وینم یرغالم پر تښتیدنو باندی

په ماتیدنو باندی، له ما اتل نه شته.....

دمعلوماتو له مخي دادپښتو ژبي لومړنی شعر دی، چي ټول له ویاړه، له رزم او یزم نه ډک دی اوس نو په اسانی سره ویلی شو چي دپښتو ژبي دشعر په تاریخ کي دحماسو رول اوارزښت ډیر زیات دی. او دغو حماسواودغو ترانو هر وخت دغلیم په وړاندی زموږ دغازیانو او باتورانو سنګرونه تاوده ساتلي دي.

پوښتنه: تاسو دخپلو شاعرۍ په دنیا کي کومو شعري فورمونو ته زیاتره پاملرنه کړي ده. تاسو ته کوم فورمونه په زړه پوری دي؟

ځواب: زما شاعري دشکل یا دفورم له پلوه زیاته غزلیزه شاعري ده. خو کله کله مي ازاد شعرونه هم لیکلي دي مطلب داچي کله کله مي دشعر په نوي فورم یا قالب کي هم طبع ازمايي کړیده.

پوښتنه: په ځینو آسیایي هیوادونو کي فلکلوریک اشعار لکه هایکواو داسي نور ویل کيږي. تاسودپښتو ادب دلنډیو په پرتله دغه ډول اشعار څه ډول څیږي؟

ځواب: لنډی دپښتو ژبي د اولسي ادبیاتو یوه معتومه برخه ده. لنډی دپښتو ژبي یوه داسي ځانګړنه ده، چي په نوروپرمختللوژبو کي هم دهغي ساری نه لیدل کيږي. دلنډی بله ځانګړنه داده چي دهغي ویوونکي او جوړونکي نه دي معلوم، همداسي سینه په سینه له یوه نسل نه بل ته نقل شوي او تر موږه یي ځان رارسولی دی. اوس نوموړ ته په کار ده چي دپښتو ژبي دغه تلپاتی برخه لا پسی غني او خوندي کړو. لوی استاد علامه عبدالحی حبیبی لیکي: دپښتو تر ټولو نه قدیمه لنډی داده:

سپوږمیه کړنګ وهه راڅیزه

یار می دگلو لو کوي گوتی ریښه

وايي چي زرګونه کاله پخوا په بلخ کي اریایان اوسیدل، اوبلخ ته څیرمه دالبرز په غره کي به یي دسوما بوتی ریښ، اریایانو به دسوما دگلونو لو دشپی له خوا کولو او بیا به یي له دغو گلانو نه شراب جوړول، ولې یي دشپی له خوا دسوما لو کولو ځکه چي دسوما بوتی یو ډول شیره لرله، نو که دورځی به ورپیل شول نو دغه شیره به لاسونو پوری موبنل کیدله. نودغه پورتنی لنډی ممکن دیوی پښتنی محبوبی له خوا خپل مین ته ویل شوي وي. دلنډیو په هکله یو بل نظر دادی چي ممکن ډیری لنډی دښځو له

خواجوری شوي وي. خو که هر څه وي زموږ وظيفه به داوي چې موږ دغه لنډی راتولی کړو او په خپلو اثارو کې ورته ځای ورکړو. زموږ د پښتو ژبې يو څوږ ژبې شاعر څومره په څواږه انداز کې د پښتو ژبې دغه لومړنی لنډی ځای کړی ده وگوری:

توره دننگ وهه راخيژه

غر او گرنګ وهه راخيژه

لاچي لونګ وهه راخيژه

(سپوږميه کړنګ وهه راخيژه

يار می دگلو لو کوی گوتی ريبينه)

يا لکه دابله بيلگه:

دتوری شرنګ و ته ويده شوی

نه دحجری نه دکاله شوی

تورزن په څه مين په څه شوی

(که په ميوند کی شهيد نه شوی

خدايږو لاليه بی ننگی ته دی ساتمه)

خو هايکو يو جاپاني شعري فورم دی او تقريبا څلورسوه کاله کيږي، چې رامنځته شوی دی، خو لنډی زرگونه کاله قدامت لري، بل فرق دهايکو له لنډی سره دادی، چې لنډی ۲۲ څپي او هايکو ۱۷ څپي ده. لنډی ازاده او خپلواکه ده دلنډی لمن ارته او پراخه ده، خو هايکو محدوده او قيد ده، په لنډی کې هر څه لکه مينه، سوله، جنگ، پښتو، غيرت، توره، ميرانه، شجاعت، دود، دستور بيانيدلی شي. خو په هايکو کې نه شي کيدلی، دهايکو لمن لنډه او تنگه ده، هايکو دطبيعت رابطه له ژوند سره نښلوي، په (۲۰۰۴) ميلادي کال کې يو امريکايي ليکوال هايکو داسې تعريف کړی ده (هايکو يو لنډ شعر دی چې په انځوريزه ژبه د يوې طبيعي يا موسمي تجربې خيال په شعوري بڼه ليردوي. او له انساني حالاتو سره تړاو ورکوي.) دلته به دهايکو يوه بيلگه ولولو او وبه گرو، چې دلنډی سره يې څومره فرق دی: دا هايکو مشهور جاپاني شاعر کاجو ویلی ده.

Night and the moon

My neighbour playing on his

Flute-out-of tune

شپه ده سپوږمى ده

زما گاونډي غږوي

شپيلی بى سوره

دا چې هايكو څنگه پښتو ژبې ته لار پيدا كړې ده دابيل سوال دى، خونن سبا په ټول افغانستان كې بڼه په درز ليكل كيږي دلته به يې بيلگه وړاندې كړو چې بڼاغلي شاعر ومان نيازي ليكلي ده:

نن زه او باران

په وړى سپوږمى پسى

ښه ته وښويدو

پوښتنه: په پښتو ادب كې د متلونو په برخه كې څه نظر لري اوپښتو متلونه دنوروژبو دمتلونو په پرتله څه ډول ارزوى؟

ځواب: متلونه دپښتو دشفاهي ادب ډيره شتمنه برخه ده. پر شعر دمتلونو اثر زيات دى يو شمير ليكوالو وخت په وخت دغو تلپاتى متلونو ته په خپلوشعرونو كې ځاى ورکړى دى، كه دلته يې زه دهغى مثالونه وړاندې كړم نو خبره به ډيره اوږده شي متلونه دنړى په نورو ژبو كې هم شته خو په پښتو ادب باندې دمتلونو اغيز ډير زيات دى. او زموږ شاعران بايد دغه دود همداسې جاري وساتي. اومتلونو ته په خپلواثارو كې انعكاس ورکړي.

پوښتنه: تاسو په شعر كې موسيقيت او دتورو تکرار په موسيقيت كې څرنگه ارزوى؟ او دا راته ووايست، چې دتاسو شعرونه كومو سندرغاړو او هنرمندانو ويلي دي؟

ځواب: ما مخكې وويل چې زما شاعري، ډيره دغزل په فورم كې ده. اوغزل موسيقي ده. غزل دشعر له هر فورم نه زيات له موسيقي سره ډير نژدى دى. اكثره سندرغاړي غزل ته ډير په اسانه كمپوز جوړولای شي. زما له غزلو نه په هيواد كې ډيرو سندرغاړو سندرې جوړې كړي دي لكه ايوب استاد، منگل، شادكام، شامحمد افغان، ايشان مومند او نور.

پوښتنه: تاسو د ادبي نقد او کره کتنې په هکله څه نظر لری، او دا راته وواياست، چې ولې په هیواد کې دننه او بهر د ادبي نقدونو په هکله ادبي مرکزونه، چې هلته با صلاحیته ادبي او فرهنگي منتقدین او کره کتونکي موجود وي نه جوړیږي؟

ځواب: یوه ټکي کې ممکن ټول راسره متفق وي، چې که کره کتنه ونه لرو نو بڼه علمي او ادبي اثار به هم ونه لرو، ځکه نقاد لیکوال خپلو نیمگړتیاوو ته متوجه کوي دیوه اثر بڼه او بد سره بیلوی، نو کله چې یو اثر دنیمگړتیاوو نه پاک شي طبعي ده چې ارزښت یې زیاتیري، داچې ولې موږ بڼه کره کتونکي نه لرو دا بیله ستونزه ده موږ اثار لرو خو نقاد نه لرو، ددې عوامل ډیر کیدلی شي. زه فکرکوم تر ډیره حده زموږ لیکوال او نقاد سره په لری واټن کې دي. بل دلیکوالو د نقد سره نااشنایي هم کیدلی شي یو عامل وگڼو. زموږ د ټولني جوړښت داسې دی چې هلته نقاد هم نه شي کولی سپینی او ریښتني خبرې وکړي، موږ په لسگونو غونډې او مشاعرې جوړوو خو دمنظمی کره کتنې په برخه کې لا هیڅ هم نه لرو په کار ده چې په منظم ډول دکره کتنې مرکزونه جوړ او په منظم ډول علمي او ادبي اثار کره کتنې ته وړاندې شي.

پوښتنه: یو شمیر شاعرانو او لیکوالانو د خپلو څیرنیزو اونوښتکرو کارونو او فعالیتونو لپاره د بهرنیولیکوالانو اثارو شعرونه ژباړلي دي. د تاسو په نظر د بهرنیو اثارو ژباړه او یا زموږ د اثارو ژباړه په نورو ژبو کې د پښتو ادب د ودې او پرمختګ لپاره څه اغیز لري؟ او دا راته وواياست آیا تاسو هم بهرني اثار ژباړلي دي او که نه؟

ځواب: د ژباړې په اړه ډیر څه ویل په کار دي، سره له دې چې ځنې لیکوال به د ژباړې سره جوړ نه وي، او یا که و وایو، چې دشعر ژباړل ممکن دومره گټور نه وي لکه دیوناوول او یا کوم بل منشور علمي او ادبي اثر، ژباړه هم ځانگړی اصول او معیارونه لري. کله کله چې دغه اصول او معیارونه په نظر کې ونه نیول شي نو هلته بیا د ژباړې ارزښت کم وي، خو که هر اثر د ژباړې دمنل شوو اصولو پراساس وژباړل شي نو هم به یې ارزښت زیات وي او هم به یې ثواب، زما په اند د ژباړې په وخت کې ژباړونکی دغه څو ټکي باید په پام کې ونیسي.

دخپلې ژبې تحلیلي او تفسیري صلاحیت ولري، داثرگټور توب په پام کې ونیسي، بڼې گڼې او بد گڼې یې سره پر تله کړي ژباړونکی باید پر دې وپوهیږي، چې اثر تر ده دمخه چاپ شوی او که نه دی، کوشش باید وشي چې داسې اثار وژباړل شي، چې تر ده مخه نه وي چاپ شوی، زما په اند د ژباړې په اړه خبرې په دغه ډول مرکو کې نه شي کیدلی ژباړه یو اکاډمیک کار دی او دهغې په اړه ډیر څه ویل کیدلی شي، بل ټکی دا، چې بی له

شکه ژباړه د ژبې په بډايينه کې لوی رول لري، که موږ چيرته دنړۍ دمشهورو نوابغو لکه شکسپير، بالزاک، همينګوی، تولستوی، چخوف او نورو په لسگونو او سلگونو ليکوالو او مفکرينو اثارو ژباړې په پښتو ژبه لرلې نو بې له شکه زمونږ ژبه به له اوس نه ډيره پرمختللی وای، اوس هم لا دوخته ده دپښتو ژبې هغه ليکوال چې په نورو نړيوالو ژبو بڼه پوهيږي بايد دغه لوی او تلپاتې کار ته متی راوڅاري اود نړۍ لوی شهکارونه په پښتو ژبه وژباړي. په نورو ژبو دپښتو اشعارو او اثارو ژباړل هم همدومره ګټه لري لکه څومره چې يې له نورو نه ، ارواښاد استاد گل پاچا الفت وايي:

پردی ژبه زده کول که لوی کمال دی

خپله ژبه هیرول بی کمالی ده

ما په خپله په دې برخه کې تر اوسه څه نه دي کړي.

پوښتنه: یوشمیر ادبي او فرهنگي شخصیتونه په دې عقیده دي، چې د پښتو ژبې په سوچه کولو، کره کولو، علمي کولو او معیاري کولو کې باید ډیره زیاته پاملرنه وشي. مهرباني وکړی تاسو په دې هکله خپل نظر څرګند کړی؟

ځواب: دیوې ژبې معیاري کول سوچه کول یا علمي کول زه فکر کوم دهرې ژبې له پاره ضروري دی، هر هغه څوک چې دپښتو ژبې دمعیاري کولو له پاره کار کوي هغه باید وستایل شي په نورو ژبو کې وخت پر وخت نوي لغاتونه جوړيږي او بیا ډیر ژر عامه بڼه خپله کړي، زما په اند دپوهاند صاحب زیار هلي ځلي دپښتو ژبې په برخه کې دډیری ستاینې وړ دي دژبې سوچه کول معیاري کول ددپښتو ژبې دژبپوهانو کار دی، او هغه که هر چا کړی دی باید چې درناوی یې وشي.

پوښتنه: تر هغه ځایه، چې زه خبریم تاسو د ډیرو ليکوالانو او شاعرانو پیر آثارو سریزې ليکلی دي او د دوی آثار مو څیرلي دي. تاسو په دغو څیړنو کې کوم مهمو ټکیو ته زیاتره پاملرنه کړی ده؟

ځواب: داسمه ده چې ما دخپلو همزولو او مشرانو ليکوالو او شاعرانو په آثارو سریزې کښلی دي، خو که رښتیا راباندې وایې ترې راضي نه یم ، له یوې نیمې سریزې پرته په ډیرو کې رانه کلېشه یې او تکراري خبرې شوی دي، دسریزو ليکلو دغه ناوړه دود اوس هم دوام لري، پلانی بڼه شاعریا بڼه ليکوال دی، ترکیبونه او انځورنه یې نوي دي، که ژوند یاري ورسره وکړه نو بڼه اثار به وليکي، بری ورته غواړم دشعرونو نموني اوبس شابسې، زه فکر کوم کومې سریزې چې ما او یا په هغه وخت چې زه په

کابل کې وم او لیکل کیدی به، هغه اکثرا په دغه متود وي، چې مایې یادونه وکړه، له بده مرغه دسریزو لیکلو دغه دود اوس هم روان دی.

پوښتنه: سر بیره په دې، چې زموږ په هیواد کې یو شمیر درنو او پاڅه لیکوالانو او شاعرانو پر ځینو تقلیدي شاعرانو خپلې څیړنې کړې دي خو بیا هم زموږ په ټولنه کې یو شمیر شاعران وینو، چې د تقلید په پله روان دي. تاسو د یو شاعر او ادبي شخصیت په توګه دا نیمګړتیاوی څرنگه څیړې او د دغو نیمګړتیاوو په هکله ځوانو شاعرانو ته کوم وړاندیزونه او لارښوونې لری؟

ځواب: یو تقلید دی او یو توار دی، که کوم شاعر یا لیکوال دچا د شعر مضمون نقل کړي، او موضوع کټ مټ راواخلي نو دا تقلید نه بلکی ادبي غلا ده. او اصلا مجاز نه لري. خود ترکیبونو انځورونو تکرار که په نوي او بڼکلي بڼه وي نو د شاعر ابتکاري بللی شو. شاعر همیشه باید د ابتکار په لټه کې وي، او د ابتدال په وړاندې خپل کوشش جاري وساتي.

پوښتنه: زما په نظر دهر هنر هنرمند د یوې ټولني د خلکو په راویښولو او دملي احساساتو په راپارولو کې ډیر عالي رول لري او باید دخپل هنر په وسیله دخپلې ټولني او خلکو په خدمت کې وي، خوزموږ په هیواد کې یو شمیر شاعران، لیکوالان، هنرمندان، سندرغاړي او داسې نور برخلاف دخپلو اصلي دندو عمل کړی دی او کوي یې، دبیلګې په توګه یو شمیر شاعران او هنرمندان (مدح سرايي) کوي، شعر او هنر یې په شعرونو تبدیل شوی دی او دخپل حریف پرضدي حساسیت ښوودلی دی او یا یې ښيي. مهرباني وکړی په دې هکله خپل نظر راته بیان کړی؟

ځواب: ستر انگریز دانشور او نقاد چې جورج سنتایانه (۱۹۵۲-۱۸۶۳) نومېږي، په خپل کتاب شعر او مذهب کې لیکي: (چې ستره شاعري د بیت بازانو او توک بندانو نه، بلکې د پیغمبرانو په خمیر کې اخیښلي شوي وي. ستره شاعري دهغو شاعرانو برخه ده چې وینا یې یوازې د پیغمبرانو سیرت او عمل ته ورته وي.)

اوس نو که هر څوک دغه لوی اوستر مسولیت په مداحی او چاپلوسی پلوري نو هغه دخوشال بابا وینا ورته په کار ده، بابا وایي:

د هغه شاعر دانی وشه په ژبه

چې د شعر دردانی پلوري په مال

شعر شعار نه دی شعر مدحه نه ده، د شعر رسالت او د شاعر وظیفه انسان جوړونه ده.

پوښتنه: په هيواد کې دننه اوبهرپه يو شمير راډيويي او تلويزوني خپرونو کې ادبي او فرهنگي پروگرامونه او برنامې خپريږي، د دغو خپرونو په هکله دتاسو نظر د يو باتجربه کاره ادبي او فرهنگي شخصيت په توگه، چې دراديو او تلويزون سره موهمکاري لرله څه دی؟

ځواب: په پښتو ژبه کې يو متل دی چې وايي: هر شی، چې ډير شي گنډير شي. چا راته هغه بله ورځ ويل، چې په هيواد کې اوس اوس دڅلويښتو په شا وخوا کې تلويزوني چينلونه خپرونې کوي شکر مې وايست، زه چې دلته په لندن کې اوسيرم هم او هغه چينلونه گورم، ډير وخت داسې راځي چې يو هم په دې نه ارزې، چې څوک يې وگوري، مبتدل او تکراري پروگرامونه خو دومره په کې ډير دي چې په ليدلو نه ارزې، دنو پروگرامونو دنشتوالي له کبله ځنې خپرونې ډيرې اوږدې دي، چې دليدونکو دحوصلې نه ووزي. بل کوم ټکی، چې ددغو برنامو په اړه دتامل وړ دی دژبو نه انډول دی د ملي، اومسلکي کسانو نه شتون، ملي ترمنالوژۍ ته نه پاملرنه، ملي مسایلو ته نه درناوی او داسې نور ډير مسایل دي چې دلته به يې يادوول ضرور هم نه وي، ددغو تلويزوني خپرونو نيمگړتيا بللی شو.

پوښتنه: په هيواد کې دننه او بهر يو شمير ادبي او فرهنگي ټولني جوړې شوي دي او همدارنگه ادبي ناستې او ادبي غونډې ترسره کيږي او د يوشمير ادیبانو، ليکوالانو او شاعرانو کارونه او فعاليتونه څيرل کيږي. دتاسو په نظر دا کارونه او فعاليتونه د پښتو ادب د ودې او پرمختگ لپاره څه اغيز لري؟ او د دغو ټولنو د يووالي او دکارونه او فعاليتونو د سمون او خوځون په هکله څه وړانديزونه لری؟ آیا په دې هکله کومه هڅه هم شوی ده او که نه؟

ځواب: زه فکر کوم دی پوښتنې ته به په همدې مرکه کې ځواب ويل شوی وي خو يو ځل بيا به دومره ووايم چې ددغو ټولنو فعاليتونه دستاينې وړ دي او هرې يوې ترخپلې وسې يو څه کړي دي. خو کوم ټکی چې زما په نظر ډير بنيادي دی هغه ددغو ټولنو يووالي دی. دوی ته په کار ده چې په ډيرو ملي او هيوادني مسایلو کې يو نظر ولري. زه فکر کوم په هيواد کې دننه يو وخت ددغو فرهنگي او کلتوري ټولنو ديوالي هڅې پيل شوی وی. دلته په ارو پا کې هم دغه کار يو څه شوی دی خو لا ډير کار ته اړتيا ده. او په هر قيمت کې کيږي ددغو ټولنو ديووالي کار بايدچټک شي.

پوښتنه: دلر او برو پښتنوليکوالانو، ادیبانو او شاعرانو د گډو هلوځلو او فرهنگي فعاليتونو په هکله مو نظرڅه دی؟

ځواب: دلر او بر پښتنو دادبي هلو ځلو په اړه زه ډير خوشبين يم زما په فکر په پښتنو کې له بل هر وخت نه اوس ډير توان ليدل کيږي دلته زما هدف يوازی په فرهنگي ساحه کې دی نه په سياسي. په فرهنگي برخه کې دپښتنو هلي ځلي ډاډه لږدي او که بر ډاډه دهيواد دننه دي که دهيواد دباندی دستاينی وړ دی خو کوم تکی چې ددغو هلو ځلو په هکله دپاملرنی وړ دی هغه ددغو هلو ځلو همغږي ده. کله کله دغه همغږي تته وي په کار خو ده چې ددغو هلو ځلو رڼا دومره زياته شي چې دلر او بر پښتنو ديري او وستلونه پری روښانه شي. دغه فرهنگي هلي ځلي که هر څومره ډيري وي او په هر ځای کې چې وي بي له شکه چې گټه به يې ډيره وي خو که ددوی تر منځ يوه اړيکه موجوده وي: حمزه بابا وايي:

بيل دی وی خیر چی دیو لاس گوتی وی

دا په نړی کی یو پنځه پښتانه

زما په نظر دپښتنو دغه فرهنگي هلي ځلي بايد همداسي دیو لاس گوتی وي.

پوښتنه: مهرباني وکړی دخپل ادبي اوفرهنگي ژوند خوږې او ترخي خاطرې را ته بيان کړی؟

ځواب: ژوند ټول دترخو خاطر و مجموعه ده. چې تيریږي او نه هيریږي. وايي ، چې هيرول بنادي ده، اوچې هير يې نه کړی نو بنادي نه شته، ترخي خو دومره ډيري دي چې ویلی يې نه شم. بڼه به داوی چې هيری يې کړم، خو يوه بڼه خاطره به درته ووايم، اغلی ميرمن گراسيموا د روسی ژبې يوه وتلی ليکواله اوپښتو پوهه ده، په ۱۹۹۳ ميلادی کال کې د لومړی ځل له پاره په مسکو کې دهغی کور ته ورغلم، مخکی له دی چې ځان وروپيژنم، نو هغی دخپلو کتابونو نه زما دشعرونو لومړنی مجموعه راواخستله، اوزياته يې کړه چې زه تاسی اونور پښتانه ليکوال او شاعران ټول پيژنم، بيایي ما ته په روسی ژبه يو پنډ کتاب راکړ چې په هغی کې زما څو شعرونه په روسی ژبه ژباړل شوي او چاپ شوي وو. زه فکر کوم دازما لپاره يوه خاطره وه.

پوښتنه: د تاسو پيغام د يو ليکوال او شاعر په توگه په هيواد کې دننه او بهر ځوانو ليکوالانو او شاعرانو ته څه دی؟

ځواب: سره له دی چې داپوښتنه هم ډيره تکراري او کليشه ای ده خوکه دځواب کوشش يې وکړم وبه وایم چې زما غوندی دیوه اواره او جلا وطنی مسافر پيغام به څه وي زما پيغام ځوانو ليکوالو او شاعرانو ته دادی چې له هرڅه نه وړاندی دکره کتنی سره ځان عادت کړي خپل اثارکړه کتنی ته وړاندی کړي دنورو سالمو نظرونو ته په درنه سترگه

وگوري ځکه وايي چې: انتقاد دملگرو تر منځ دگلونودويشتلو په مانا دی، او زموږ پر اثارو نقد اوکره کتنه بايد په همدغه اصل ولاړه وي، موږ يوازی کولای شو دښی او سالمی کره کتنې نه وروسته يو ډير گټور اثار ټولني ته وړاندی کړو. زما دغه هيله دهيواد نه بهر او په هیواد کې دننه ټولو ته متوجه ده. دروسی ژبی دلوی لیکوال پوشکین خبره ده چې وايي: (موږ ادبیات لرو خو نقد نه لرو.) او موږ پښتانه هم همداسی يو چې ادبیات لرو خو نقد نه لرو.

پوښتنه: تاسو ديوشاعراو لیکوال په توگه زموږ دهيواد اوسنی سیاسي، تاریخي اوکرکیچن حالات څرنگه څیري اونوروشاعرانو او لیکوالانوته په دې هکله څه وړاندیزونه لری؟

ځواب: ما مخکی ویلي دي چې زه لیکوال او شاعره ددستور ورکولو سره مخالف یم، لیکوال او شاعربغاوت کوونکی دی هغه دټولني دعادي انسان نه لور فکر کوي. نو ځکه دهغه خیالونه او فکرونه هم اوچت دي، رابه شو دهيواد روانی غمیزی ته، دغې تپل شوی غمیزی بی له شکه چې زموږ په لیکوال او شاعر اغیز ښندلی دی، په لسگونو لیکوال او شاعران ددغې جگری لمبو سوزولی او لا سوزیږی. اوس موږ د پښتو ژبی ډډيرولیکوالو او شاعرانو په اثارو کې ددغوحالاتو انعکاس وینو، زما په فکر لیکوال او شاعر دغو کرکیچینو حالاتو یو ښه انځور گر کیدلی شي او دی. زموږ لیکوال او شاعران باید په طبیعي ډول په خپلو پنځونو کې ددغو حالاتو بیان ته ځای ورکړي.

ټکور صاحب له تاسو نه ډیره مننه کوم، چې له ما سره مو مرکه وکړه او زما پوښتنو ته مو پوره او کره ځوابونه راکړل. د تاسو ډیرالیتوبونو او بریاوو په هیله.

په آخرکې زه هم له تاسو نه دزره له کومې مننه کوم، چې تاسو داسی یو لوی او تل پاتي ادبي کار ته متی رانغړلي دي، چې که اوس د ډیروپه گروهه نیمگري وي خو بی له شکه به زموږ د راتلونکي نسل لپاره یو ښه او گټه ور ماخذ وي. تاسو ته په دغه ستر او لوی کار کې بری غواړم.

په ډیردرښت او ادبي مینه : انجنیر عبدالقادر مسعود